

# 1

## ఎదురద్దాలు

న్యూ మార్కెట్ లో ఉష కొన్న సామానులన్నీ ఆరు పేకెట్లయ్యాయి. ఆమె కొనుక్కున్న కాస్మెటిక్స్ పేకెట్స్ రెండు, చీరల దుకాణంలో తయారైన పేకెట్లు మూడు, ఆపిల్స్ మూడు కిలోలు కట్టిన పెద్ద కాగితపు సంచీ ఒకటి—అన్నీ కలిపి మోసేసరికి చేతులు నెప్పులు పెడుతున్నాయి రామనాథానికి.

‘ఈమె చాలా ఖర్చుమనిషి’ అనుకున్నాడు మనస్సులో, బయటికి అంటే కలిగే పరిణామాలను గురించి అతనికి తెలుసును కనక. అదీకాక, కూలీని నియోజించాలన్న ఆలోచన అతనిలో కలగలేదు సకాలంలో. ఇప్పుడు ఆమె షాపింగ్ పూర్తికాబోతూంది. ఇంతసేపూ ఈ భారం వహించి చిట్టచివర ఆమెకు తన పొరపాటు తెలియజెయ్యడంలో మంచి ఏమీ కనిపించలే దతనికి.

“బరువుగా వున్నాయా?” అంది గ్రీటింగ్ కార్డులమ్మే షాపు వైపు దారితీస్తూ.

“అబ్బే! లేదు” అన్నాడు రామనాథం, ఆమె చిరునవ్వు ఇచ్చే బలంతో ‘ఇంతకన్న చాలా పెద్ద పెద్ద బరువులే ఎత్తేస్తాను’ అనే అర్థం వచ్చేలాగ.

ఆమె చిరునవ్వుతో అతన్ని మరోసారి ధన్యుణ్ణి చేసి న్యూ ఇయర్ కార్డ్స్ చూడడంలో నిమగ్నమయిపోయింది.

కొద్ది క్షణాలు ఆమె అందమైన ఆకారాన్ని చూస్తూనూ, మరి కొంతసేపు ఆమె చిరునవ్వులోని అందాలను తలుచుకునే తను మోస్తూన్న బరువు మరిచిపోయాడు రామనాథం. ఆ చిరునవ్వు అంటే ఎంతో సరదా అతనికి. రెండేళ్ళనించి ఎన్నోసార్లు చూసినా, తనకి ఎప్పటికీ తనివి తీరదు. ఆమె వయస్సుతో బాటు చిరునవ్వు, సౌందర్యమూ ఉత్కర్షణ పొందుతున్నాయి.

మరో పది నిమిషాల తరవాత ఆమె మందహాసంతో, “సారీ! పోదాం, పదండి” అనడంతో స్వప్నలోకాలనించి న్యూ మార్కెట్ దుకాణాలమధ్యకి వచ్చి, బయటికి నడిచాడు రామనాథం. అతను సామానులు బరువుగా వున్న సంగతి పూర్తిగా మరిచే పోయాడు.

కార్ పార్కుదాకా ఆమె వెనకాల నడిచి ఆమె కారు తలుపు తియ్యగానే వెనకసీట్లో సామానులు చక్కగా సర్దిపెట్టి నిలబడ్డాడు. ఉష కారు స్టార్టు చేసి, “నాతో వస్తారా?” అంది.

“థాంక్స్. నేను రాను. కొంచెం పని వుంది” అని ఆమె వేపు చూసి చిరునవ్వునవ్వి, కారు తలుపు జాగ్రత్తగా వేశాడు రామనాథం. కారు తలుపులు బాదడం అంటే ఆమెకి కోపం. ఆ సంగతి అతనికి బాగా తెలుసును.

ఆమె విలాసంగా నవ్వుతూ కారులో వెళ్ళిపోయింది.

ఆవైపే చూస్తూ నిలబడ్డ రామనాథానికి భుజంమీద పడ్డ చెయ్యి మళ్ళీ తెలివి తెప్పించింది.

తల తిప్పి చూశాడు రామనాథం. క్షణమాత్రం అతనికి ఎవరో తెలియలేదు.

“నేనోయ్! రమణమూర్తి ని....జ్ఞాపకం లేదూ?”

“నువ్వు....మీరు....రమణమూర్తి?....”న త్తిలాగ అన్నాడు.

“అవును. ఇద్దరం మీ ఎలమంచిలి బడిలో అయిదో ఫారం చదువుకున్నాం, జ్ఞాపకం లేదూ?”

“ఓ!.... మీరు....”

రమణమూర్తి నవ్వాడు. “మీరేమిటోయ్! అంత గౌరవం చెయ్యకు. కలియక కలియక ఈ మహానగరంలో చిన్ననాటి స్నేహితుడివి కలిశావు. ఏం చేస్తున్నావ్?”

ఈసారి తేరిపార చూశాడు రామనాథం అతనివేపు. తెల్లటి పంట్లాం, పెరిలిన్ బుష్షర్లు. ఆరడుగుల దగ్గిర ఎత్తు. చాలా ఆరోగ్యంగా కనిపిస్తున్నాడు రమణమూర్తి. అతనికి పాతరోజులు జ్ఞాపకం వచ్చాయి. అప్పు డతను స్కూల్లో పేరుమోసిన రౌడీగా వుండేవాడు. ఆటల్లో ఫస్టు, చదువులో లాస్టును.

“ఇక్కడే ఒక ఫర్మ్లో వుంటున్నాను, ఏషియాటిక్ ప్రేడ్స్లో.”

“ఉండడం ఎక్కడ?”

“భవానీపూర్లో. నువ్వు?”

రమణమూర్తి నవ్వాడు. ఎందుకో అర్థంకాలేదు రామనాథానికి.

“నేను.... మెకంజీ కంపెనీలో పని చేస్తున్నాను. తెలుసుగా?

ఫెయిర్లీ ప్లేసులో.”

అతనెందుకు నవ్వాడో ఈసారి అర్థం అయింది రామనాథానికి. ఇక్కడ వున్న పెద్ద కంపెనీల్లో అది చాలా ముఖ్యమైనది. క్షణ మాత్రం ఈర్ష్యలాటి భావం అతన్ని ఆవరించింది. ఈ మొద్దబ్బాయికి అంత మంచి కంపెనీలో ఉద్యోగం!

మరుక్షణం రమణమూర్తి ఆకృతి అతనికి బుద్ధి చెప్పింది. ఆ వ్యక్తిత్వంలో అతను ఏ ఉద్యోగానికైనా సరిపోతాడు. తనకు తన అయిదడుగుల ఆరంగుళాల ఎత్తు సిగ్గు కలగజేస్తూంది అతని పక్కన,

నిజమే, ఆ రోజుల్లోనే వాడి పెంకెతనాన్ని అంతనీ సహించి మాస్టారు తరుచు ఆనేవారు, “ఒరేయ్! వీడు పోలీసులోనో, మిలిటరీలోనో చేరితే చాలా గొప్పవాడైపోతాడురా!” అని. ఈనాడు సంపూర్ణంగా కాకపోయినా, మాస్టారు మాటలు నిజమైపోయాయి.

“వెరీ గుడ్” అన్నాడు రామనాథం చివరికి.

మళ్ళీ నవ్వాడు రమణమూర్తి. హఠాత్తుగా రామనాథానికి జ్ఞాపకం వచ్చింది—స్కూల్లో, తనను తరుచు హేళన చేస్తూ వుండే వాడు అతను. ఒకసారి తను ఫుట్ బాల్ ఆడడానికి వెడితే తాను కొంచెం పరాకుగా ఉన్నప్పుడు తన వీపుకి గురిచేసి బంతి గట్టిగా తన్నాడు, బోర్లా పడి లేస్తూంటే రమణమూర్తి సరీగా ఇలాగే నవ్వాడు.

అలాగ ఎన్నోసార్లు చిన్నచిన్న విషయాల్లో తనను అతను ఏడిపిస్తూ వుండేవాడు. అదీకాక రమణమూర్తి దగ్గర ఖర్చులకు చాలా డబ్బులుండేవి. తన దగ్గర ఉండేవి కావు. ఒకనాడు—తనకు బాగా జ్ఞాపకం—తనూ, రమణమూర్తి ఏదో సినిమాకి వెళ్ళి, అక్కడ కలిశారు.

ఇంటర్వల్ లో ఇద్దరూ బయటికి వచ్చారు. అన్నం తినకుండా వచ్చాడు తను. బాగా ఆకలి వేస్తూంది. కాని, టికెట్ డబ్బులు మాత్రమే ఇచ్చి పంపింది అమ్మ. పకోడీలు కొనుక్కునేందుకు ఏమీ లేదు తన దగ్గర.

కనీసం మంచిసీళ్ళు తాగితే దాహంతోబాటు ఆకలి కూడా శాంతిస్తుందని దుకాణం దగ్గరికి వెళ్ళాడు రామనాథం. కనీసం పకోడీలైనా కొంటేగాని మంచిసీళ్ళు ఇవ్వరు దుకాణంవాళ్ళు. అతనికి ఆ మాటే ఖచ్చితంగా చెప్పడంతో చిన్నబుచ్చుకుని ఇవతలికి వచ్చాడు.

అక్కడ నిలబడి జరిగినదంతా విన్న రమణమూర్తి తనను చూసి యిలాగే నవ్వాడు. పకోడీలు కొనుక్కోడానికి వెడుతూ. ఆ తరవాత బయట నూతిదగ్గరికి వెళ్ళి సీళ్ళు తాగాడు తాను.

ఈవేళ రమణమూర్తి నవ్వు ఇవన్నీ జ్ఞాపకం చేసింది తనకి. అతన్ని చూస్తూంటే కోపం మాత్రం రావడంలేదు, ఎందుకనో. కాని, ఈర్ష్య మళ్ళీ అతన్ని బాధిస్తూంది.

“పద, కాఫీ తాగుదాం” అన్నాడు రమణమూర్తి.

అప్రయత్నంగా జేబులో చెయ్యి పెట్టుకున్నాడు రామనాథం. అతని గుండె యుల్లుమంది, బట్టల దుకాణంలో నూరు రూపాయల నోటు మార్చగా మిగిలిన అరవై రూపాయలూ తన జేబులో

వున్నాయి. ఉషకు అవసరం వస్తే? ఆమెకు ఇవ్వడం మరిచిపోయాడు తాను. ఆమె తిన్నగా యింటికి వెళ్ళివుంటే ఫరవాలేదు కాని, మరేమైనా కొనదలుచుకుంటే?

మరుక్షణంలో అతనికి సంతోషం కలిగింది ఈ పొరపాటు వల్ల.... సామాన్యంగా అయిదారు రూపాయిలకన్న తనదగ్గర ఉంచుకునే అలవాటు లేదతనికి. కాని, ఈవేళ రమణమూర్తి దగ్గర పరాభవం జరగకూడదు. దైవాన్ని అభినందించాడు రామనాథం.

“పద.”

“కారు తీసుకు వెడదాం” అన్నాడు రమణమూర్తి గడియారం చూస్తూ.

రామనాథం ఎదురుగా వున్న టవర్ క్లాక్ చూశాడు. ఏడు దాటుతూంది.... ఆమె తనకోసం ఎదురుచూస్తూ వుంటుంది.

కాని....

“ఏం, గడియారం చూసి అలాగ అయ్యావు? భార్యగారు దెబ్బలాడతారా?” అన్నాడు లైట్ హౌస్ సినిమావైపు దారితీస్తూ రమణమూర్తి.

“అబ్బే, అలాంటిది కాదు” అన్నాడు.

ఈసారి మందహాసం చేసి రమణమూర్తి, “అవును, ఆవిణ్ణి చూసి అలాగే అనుకున్నాను. అద్భుతమైన అమ్మాయిని పెళ్ళి చేసు చేసుకున్నావోయ్!” అన్నాడు.

తెల్లబోయి చూసి, “నువ్వెప్పుడు చూశావు?” అన్నాడు రామనాథం.

“ఇందాకా నువ్వు ఆమెను సాగనంపుతూంటే చూశాను.”

వెయ్యి మాటలు ఒక్కసారిగా వచ్చాయి రామనాథం మనస్సులో. కాని ఉషను తలుచుకోగానే అతని ముఖంలో విచిత్రమైన కాంతి వచ్చింది.

“ఉష చాలా అద్భుతమైన అమ్మాయి” అన్నాడు చివరికి.

“ఎంత చక్కటి పేరు!”

ఆ ఆనందంలోంచి వాస్తవికతలోకి అతను వచ్చేసరికి రమణ

మూర్తి లైట్ హౌస్ సినిమాకు ఎదురుగా పార్క్ చేసిన పెద్ద ఫోర్డ్ కార్ తలుపు తీసి “కూచో” అని అతన్ని ఆహ్వానించాడు.

“ఎంత బాగుంది నీ కారు!” అన్నాడు అప్రయత్నంగా రామనాథం.

“ఆ... కస్టమ్ మోడెల్. ఎక్కడికి వెడదాము?”

“ట్రీంకాస్ కి పద.”

“అంతకన్న క్వాలిటీయే బాగుంటుంది.”

“రెండూ అక్కడేగా! క్వాలిటీయే సరి.”

ఎంతో మృదువుగా, నిశ్శబ్దంగా కారు అయిదు నిమిషాల్లో పార్క్ స్ట్రీట్ చేరుకుంది. ఇద్దరూ క్వాలిటీ హోటల్లోకి నడిచారు.

విచిత్రంగా ఉంది రామనాథం పరిస్థితి. ముందర అతనికి రమణమూర్తి ఉషను చూసి పొందిన ఆశ్చర్యం ఎంతో సంతృప్తి కలగజేసింది. కాని, అతని కారు చూశాక అతనికి ఆ సంతృప్తి తగ్గి పోయింది.

మెనూ జాగ్రత్తగా చూసి, బీచ్ సాండ్విచ్, పకోడా, ఐస్ క్రీమ్స్, కాఫీ ఆర్డరు చేశాడు రమణమూర్తి.

“చాలా ఆదృష్టవంతుడివి, రామనాథం! నిన్ను గురించి ఎప్పుడు తలుచుకున్నా. నీ సౌమ్యత, నీ మంచితనం జ్ఞాపకం వస్తాయి. అప్పుడే అనుకునేవాణ్ణి నువ్వు బాగా పైకి వస్తావని” అన్నాడు పకోడా తింటూ రమణమూర్తి.

“నీకన్నానా?”

“నాది ఏముందిలే, బాధ లేకుండా గడిచిపోడం తప్ప!”

మస్తుగా ఉన్నవాళ్ళందరికీ ఇదే రోగం అనుకుని, “నువ్వు పెళ్ళి చేసుకోలేదా?” అన్నాడు రామనాథం,

“లేదు రామనాథం! అనేక సమస్యలవల్ల ....”

“అవున్నే. నీకు ప్రేమవ్యవహారాలు తక్కువ ఏమిటి?” అనుకున్నాడు రామనాథం.

“త్వరగా పెళ్ళి చేసుకుంటే ఆవే తీరుతాయి.”

“నీలాగ అందరికీ అదృష్టం కలిసిరావద్దూ! ఉష లాటి భార్య దొరకడం చాలా అదృష్టం....”

సంభాషణ ఉష మీదికి నడవడం ఇష్టంలేదు రామనాథానికి సహజంగానే. మాటలు తప్పించి, “నీ కారు చాలా గొప్పగా వుంది, రమణమూర్తి!” అన్నాడు.

“వ్చే!” అన్నాడు నిర్లిప్తంగా రమణమూర్తి.

పన్నెండు రూపాయల ఎనబై ఆరు పైసలు బిల్లు వచ్చింది.

రమణమూర్తి బిల్ తీసుకోబోయాడు. కాని, పీకపోయినా అతన్ని బిల్ తీసుకోనివ్వ దలుచుకోలేదు రామనాథం. బలవంతాన బిల్ తీసుకుని, రెండు పది రూపాయిల నోట్లు పడేసి చిల్లరలో ఆరు మాత్రం తీసుకుని బయటికి నడిచాడు రమణమూర్తితో.

“సిగరెట్ కావాలా?”

“పద.”

స్టేట్ ఎక్స్ప్రెస్ పేకెట్ తీసుకుని అతని కొకటి ఇచ్చి తాను ఒకటి తీసుకున్నాడు రామనాథం.

“పద, నిన్ను డ్రాప్ చేసి వస్తాను” అన్నాడు కారు దగ్గరికి వస్తూ రమణమూర్తి.

కొంచెం గాభరాపడ్డాడు రామనాథం. రమణమూర్తి ని యింటికి తీసుకువెళ్ళడం అతనికి ఏమీ నచ్చలేదు—ముఖ్యంగా, ఉష మీద అతని ఉద్దేశం విన్నాక.

“ఎందుకూ?... నేను నడిచి వెళ్ళిపోతాను. ఈ మహా పట్టణంలో నడవడం అంటే నాకు చాలా సరదా!”

రమణమూర్తి ఆట్టే బలవంతం చెయ్యలేదు. కారు స్టార్ట్ చేసుకుని, రామనాథానికి సలామ్ చెప్పి విసురుగా వెళ్ళిపోయాడు.

అతే చూస్తూ కొంతసేపు నిలబడి నడక ప్రారంభించాడు రామనాథం. రమణమూర్తి చెప్పిన సలామ్ అతన్ని ఆకాశానికి ఎత్తేసింది. ఉషను గురించి అతను చెప్పిన మాటలూ అతన్ని ఎంతో సంతోషపెట్టాయి. ఇంతకాలం తరవాత రమణమూర్తి మీద పగ

తీరింది తనకి. అతను ఏ ఆలోచనలతో తనను వదిలి వెళ్ళాడో తెలిశాక, ఒక వింత సంతోషంతో అతని ఒళ్ళు తేలికపడింది.

పార్క్ స్ట్రీట్ లోంచి చొరంగీ రోడ్ కి వచ్చేసరికి అతని సంతోషం కొంత తగ్గింది. ఈ సాయంత్రం గంట సేపట్లో పద్దెనిమిది రూపాయలు ఖర్చయిపోయింది. ఆ ఖర్చు ఆయన ప్రతి పైసకీ పూర్తి విలువ తనకి రాలేదని కాదు. కాని....

ఉదయం వెడుతూంటే....

“బాబుని బడిలో వెయ్యాలి” అంది కాంతం.

“కొంచెం రోజులుండు” అన్నాడు రామనాథం.

“ఆ మాటే అంటున్నారు రెండు నెలలనించి. యింట్లో కూచుని పాడొతున్నాడు” అంది కాంతం బాధగా.

‘అవును. ఇంకో రెండు నెలలు అలాగే అంటాను. ఇంకో సంవత్సరం అలాగే అంటాను’ అనుకుకున్నాడు రామనాథం. బడిలో వెయ్యడానికి వాడికి బట్టలు కావాలి; పుస్తకాలు కొనాలి; టీచర్ కి ఇవ్వాలి. ‘ఆ డబ్బులుంటే నీకు హార్లిక్స్ కొందును; కనీసం ఒక్క మందైనా కొందును’ అనుకున్నాడు రామనాథం. తనదగ్గర ఎప్పుడూ వుండదు డబ్బు. శేక్ జీ ధర్మమా అని ఇంటర్ ఫెయిలయినా రెండు వందలు దొరుకుతున్నాయి. ఈ కలకత్తాలో చావకుండా బ్రతుక్కు వస్తున్నాడు. ఏం చెయ్యగలడు?

పద్దెనిమిది రూపాయలు!

ఎంత అవివేకం! రేపు ఉదయం పట్టుకువెళ్ళి పూర్తి సొమ్ము ఇవ్వకపోతే ఉషాదేవి ఏమంటుంది? తనకంత గర్వం దేన్ని చూసు కుని? అదృష్టం కలిసివచ్చి ఐశ్వర్యంతో తులతూగుతున్న రమణ మూర్తితో తనకు పోటీ ఏమిటి?

పి. జి. హాస్పిటల్ దగ్గరికి వచ్చేసరికి అతను పూర్తిగా కుంది పోయాడు. ఎంత దారుణమైన పని చేశాడు తను! తన బ్రతుక్కి నాలుగు రూపాయల సిగరెట్లమిటి?

బరువుగా జేబులో వున్న సిగరెట్ పేకెట్ కాలవలోకి విసి

రాడు రామనాథం. ఆ చేష్టలో అతనికి తనమీద కలిగిన అసహ్యం అంతా కేంద్రీకృతమైంది.

‘నీ అంత అవివేకి లేడు రామనాథం! నీ అంత నీచుడు లేడు. ముఖంతో పాలిపోయిన కాంతం మాటలకు జవాబు చెబుతావు? ఏ ముఖంతో బాబును ఎత్తుకుని బుజ్జగిస్తావు? రేపు ఉషకి ఏం సమాధానం చెబుతావు? ఈ ఉద్యోగం ఊడితే ఏం చేస్తావు?’ అని తనని తానే నిందించుకున్నాడు రామనాథం. అతనికి రమణమూర్తిమీద విపరీతమైన కోపం వచ్చింది. ఆ కోపం తన పరిస్థితిని తలుచుకున్న సిగ్గుతో ఏడుపు వచ్చేలాగ చేసింది. బరువుగా మలుపులు తిరిగి నేరస్థుడులాగ, బయటికి రాని ఏడుపుతో యింటివేపు నడిచాడు రామనాథం. ఉషాదేవిని బ్రతిమలాడాలి శేక్ జీతో చెప్పవద్దని... అనుకున్నాడు యింట్లో కాలు పెడుతూ.

\*

\*

\*

రమణమూర్తి గడియారం చూసుకున్నాడు. ఎనిమిదిన్నర వస్తూంది. ఇంక సినిమా అయిపోతుంది.

కాలుస్తూన్న బీడీ పారేసి, కాకీకోటు సీటుకింద నించి తీసి తోడుక్కుని, అద్దంలో ముఖం చూసుకుని నిట్టూర్చాడు అతను. మళ్ళీ వెనువెంటనే సరిపెట్టుకుని టోపీ సరిచేసుకున్నాడు.

మేమ్ సా హెబ్ ఇంక వచ్చేస్తుంది! సినిమా వదిలేశారు!!